

Brussell, 29 ta' Mejju 2026  
(OR. en)

9827/26

TRANS 353

## PROPOSTA

---

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	28 ta' Mejju 2026
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2026) 265 final
Suġġett:	Proposta għal DEĊIŻJONI TAL-KUNSILL dwar il-pożizzjoni li għandha tittiehed f'isem l-Unjoni fid-disa' sessjoni tal-Kumitat <i>ad hoc</i> dwar l-Affarijiet Legali u l-Kooperazzjoni Internazzjonali tal-Organizzazzjoni Intergovernattiva għat-Trasport Internazzjonali bil-Ferrovija (OTIF) fir-rigward tal-emenda tar-Regoli ta' Proċedura tiegħu

---

Id-delegazzjonijiet isibu mehmuż id-dokument COM(2026) 265 final.

---

Mehmuż: COM(2026) 265 final



IL-KUMMISSJONI  
EWROPEA

Brussell, 28.5.2026  
COM(2026) 265 final

Proposta għal

## DEĊIŻJONI TAL-KUNSILL

**dwar il-pożizzjoni li ghandha tittiehed f'isem l-Unjoni fid-disa' sessjoni tal-Kumitat *ad hoc* dwar l-Affarijiet Legali u l-Kooperazzjoni Internazzjonali tal-Organizzazzjoni Intergovernattiva ghat-Trasport Internazzjonali bil-Ferrovija (OTIF) fir-rigward tal-emenda tar-Regoli ta' Proċedura tiegħu**

## MEMORANDUM TA' SPJEGAZZJONI

### 1. SUĠĠETT TAL-PROPOSTA

Din il-proposta tikkonċerna d-deċiżjoni li tistabbilixxi l-pożizzjoni li għandha tittiehed f'isem l-Unjoni fid-disa' sessjoni tal-Kumitat *ad hoc* dwar l-Affarijiet Legali u l-Kooperazzjoni Internazzjonali (minn hawn 'il quddiem, "il-Kumitat *ad hoc*") tal-Organizzazzjoni Intergovernattiva għat-Trasport Internazzjonali bil-Ferrovija (OTIF) b'rabta mal-adozzjoni prevista ta' deċiżjoni biex jiġu emendati r-Regoli ta' Proċedura tal-Kumitat *ad hoc*.

### 2. KUNTEST TAL-PROPOSTA

#### 2.1. Il-Konvenzjoni li tirrigwarda t-Trasport Internazzjonali bil-Ferrovija (COTIF)

Il-Konvenzjoni li tirrigwarda t-Trasport Internazzjonali bil-Ferrovija tad-9 ta' Mejju 1980, kif emendata bil-Protokoll ta' Vilnius tat-3 ta' Ġunju 1999 ("COTIF"), hija ftehim internazzjonali li fih kemm l-Unjoni kif ukoll 25 Stat Membru<sup>1</sup> huma Partijiet Kontraenti.

Fis-16 ta' Ġunju 2011, il-Kunsill adotta d-Deċiżjoni tal-Kunsill 2013/103/UE dwar l-iffirmar u l-konklużjoni tal-Ftehim bejn l-Unjoni Ewropea u l-OTIF dwar l-Adeżjoni tal-Unjoni Ewropea mal-Konvenzjoni li tirrigwarda t-Trasport Internazzjonali bil-Ferrovija (COTIF) tad-9 ta' Mejju 1980, kif emendata bil-Protokoll ta' Vilnius tat-3 ta' Ġunju 1999 ("il-Ftehim ta' Adeżjoni bejn l-UE u l-COTIF")<sup>2</sup>.

Il-Ftehim ta' Adeżjoni bejn l-UE u l-COTIF daħal fis-seħħ fl-1 ta' Lulju 2011.

Skont l-Artikolu 2(1) tal-COTIF, l-OTIF għandha l-għan li tippromwovi, ittejjeb u tiffaċilita, f'kull aspett, it-traffiku ferrovjarju internazzjonali, b'mod partikolari billi tistabbilixxi sistemi ta' liġi uniformi f'diversi oqsma tal-liġi b'rabta mat-traffiku ferrovjarju internazzjonali. Il-COTIF tirregola wkoll it-tmexxija tal-Organizzazzjoni, l-oġġettivi, l-attribuzzjonijiet u r-relazzjonijiet tagħha mal-Istati Kontraenti u l-attivitàjiet tagħha b'mod ġenerali.

Il-COTIF tittratta l-leġiżlazzjoni ferrovjarja dwar għadd ta' kwistjonijiet ferrovjarji legali u tekniċi differenti li jinqasmu f'żewġ partijiet: il-Konvenzjoni nnifisha, li tirregola t-tmexxija tal-OTIF, u tmien Appendiċijiet tal-Konvenzjoni li jistabbilixxu liġi ferrovjarja uniformi:

- Appendiċi A – Kuntratt għat-Trasport Internazzjonali ta' Passiġġieri bil-Ferrovija (CIV)
- Appendiċi B – Kuntratt għat-Trasport Internazzjonali ta' Merkanzija bil-Ferrovija (CIM)
- Appendiċi C – Trasport Internazzjonali ta' Oġġetti Perikolużi bil-Ferrovija (RID)
- Appendiċi D – Kuntratt tal-użu tal-vetturi fit-traffiku ferrovjarju internazzjonali (CUV)
- Appendiċi E – Kuntratt tal-użu tal-infrastruttura fit-traffiku ferrovjarju internazzjonali (CUI)

<sup>1</sup> Ċipru u Malta biss ma humiex Partijiet Kontraenti.

<sup>2</sup> Id-Deciżjoni tal-Kunsill 2013/103/UE tas-16 ta' Ġunju 2011 dwar l-iffirmar u l-konklużjoni tal-Ftehim bejn l-Unjoni Ewropea u l-Organizzazzjoni Intergovernattiva għat-Trasport Internazzjonali bil-Ferrovija dwar l-Adeżjoni tal-Unjoni Ewropea mal-Konvenzjoni li tirrigwarda t-Trasport Internazzjonali bil-Ferrovija (COTIF) tad-9 ta' Mejju 1980, kif emendata bil-Protokoll ta' Vilnius tat-3 ta' Ġunju 1999 (GU L 51, 23.2.2013, p. 1, ELI: [http://data.europa.eu/eli/dec/2013/103\(1\)/oj](http://data.europa.eu/eli/dec/2013/103(1)/oj)).

- Appendiċi F – Regoli Uniformi li jirrigwardaw il-Validazzjoni ta’ Standards Tekniċi u l-Adozzjoni ta’ Preskrizzjonijiet Tekniċi Uniformi applikabbli għall-Materjal tal-Ferroviji bl-intenzjoni li jintuża fit-Traffiku Internazzjonali **(APTU UR)**
- Appendiċi G – Regoli Uniformi li jirrigwardaw l-Ammissjoni Teknika ta’ Materjal tal-Ferroviji użat fit-Traffiku Internazzjonali **(ATMF UR)**
- Appendiċi H – Regoli Uniformi dwar l-operazzjoni sikura tal-ferroviji fit-traffiku internazzjonali **(EST UR)**

## **2.2. Il-Kumitat *ad hoc* dwar l-Affarijiet Legali u l-Kooperazzjoni Internazzjonali**

Fil-15-il sessjoni tagħha f’Settembru 2021, l-Assemblea Ġenerali ddecidiet li tistabbilixxi Kumitat *ad hoc* dwar l-Affarijiet Legali u l-Kooperazzjoni Internazzjonali, f’konformità mal-Artikolu 13 §2 tal-COTIF, għal perjodu ta’ 3 snin (Settembru 2021 – Settembru 2024). Fis-16-il sessjoni tagħha, f’Settembru 2024, l-Assemblea Ġenerali ddecidiet li ggedded il-mandat tal-Kumitat *ad hoc* għal perjodu ta’ 6 snin, sal-1 ta’ Ottubru 2030.

Mingħajr preġudizzju għall-kompetenza tal-organi msemmija fl-Artikolu 13 §1 tal-COTIF, l-Assemblea Ġenerali tat lill-Kumitat *ad hoc* il-mandat li ġej, stabbilit fl-Artikolu 2 tar-Regoli ta’ Proċedura tagħha:

- Li jhejji abbozzi ta’ emendi jew supplimenti għall-Konvenzjoni;
- Li jipprovdi parir legali fuq inizjattiva tiegħu stess jew fuq talba tal-organi msemmija fl-Artikolu 13 §1 u 2 tal-COTIF jew fuq talba tal-organi stabbiliti minnhom;
- Li jipromwovi u li jiffacilita l-funzjonament u l-implimentazzjoni tal-COTIF;
- Li jimmonitorja u li jivvaluta l-istrumenti legali;
- Li jieħu deċiżjonijiet dwar il-kooperazzjoni ma’ organizzazzjonijiet u assoċjazzjonijiet internazzjonali oħra, inkluż l-istabbiliment u x-xoljiment ta’ gruppi ta’ kuntatt konsultattivi ma’ organizzazzjonijiet u assoċjazzjonijiet internazzjonali oħra u l-monitoraġġ tal-funzjonament tal-gruppi ta’ kuntatt.

L-Assemblea Ġenerali ddecidiet li, kull meta jkun applikabbli, il-Kumitat *ad hoc* għandu jipprezenta l-konkluzjonijiet u l-proposti tiegħu lill-organi kompetenti msemmija fl-Artikolu 13 §1 tal-COTIF għal kunsiderazzjoni u deċiżjoni.

## **2.3. L-att previst tal-Kumitat *ad hoc***

Fl-24 ta’ Ġunju 2026, matul id-disa’ sessjoni tiegħu, il-Kumitat *ad hoc* irid jadotta deċiżjoni li temenda r-Regoli ta’ Proċedura tiegħu (“l-att previst”).

L-għan tal-att previst huwa li jallinja l-prattiki tal-organi kollha tal-OTIF, abbażi tar-rakkomandazzjonijiet tal-Kumitat *ad hoc* fit-tmien sessjoni tiegħu, li saret fl-4 ta’ Diċembru 2025. Il-Kumitat *ad hoc* irrakkomanda dispożizzjonijiet immirati lejn l-armonizzazzjoni tar-regoli ta’ proċedura fl-organi kollha tal-OTIF, fir-rigward tad-drittijiet tal-membri, tal-membri assoċjati u tal-osservaturi, sabiex tiġi żgurata l-konsistenza. Barra minn hekk, il-proposta tinkludi xi allinjamenti addizzjonali mal-prattiki ta’ organi oħrajn u xi korrezzjonijiet editorjali.

L-att previst se jsir vinkolanti għall-partijiet f’konformità mal-Artikolu 16 §10 tal-COTIF, li skontu l-Kumitati tal-OTIF iridu jistabbilixxu r-regoli ta’ proċedura tagħhom, u mal-

Artikolu 30 tar-Regoli ta' Proċedura tal-Kumitat *ad hoc*, li skontu dawn ir-Regoli jistgħu jiġu emendati, kompletament jew parzjalment, b'deċiżjoni ta' dan il-korp.

### **3. POŻIZZJONI LI GĦANDHA TITTIJIED F'ISEM L-UNJONI**

Skont l-Artikolu 6 tal-Ftehim ta' Adeżjoni bejn l-UE u l-COTIF:

*“1. Għal deċiżjonijiet fi kwistjonijiet fejn l-Unjoni għandha kompetenza esklussiva, l-Unjoni għandha teżerċita d-drittijiet ta' votazzjoni tal-Istati Membri tagħha taht il-Konvenzjoni.*

*2. Għal deċiżjonijiet fi kwistjonijiet fejn l-Unjoni taqsam il-kompetenza mal-Istati Membri tagħha, għandhom jivvutaw l-Unjoni jew inkella l-Istati Membri tagħha.*

*3. Sogġett għall-paragrafu 7 tal-Artikolu 26 tal-Konvenzjoni, l-Unjoni għandu jkollha l-istess għadd ta' voti daqs l-Istati Membri tagħha li huma wkoll Partijiet għall-Konvenzjoni. Meta l-Unjoni tivvota, l-Istati Membri tagħha ma għandhomx jivvutaw”.*

Skont l-Artikolu 3(2) tat-TFUE, l-Unjoni għandha kompetenza esklużiva fir-rigward tal-impenji internazzjonali li għandhom jittiehdu fil-kuntest tal-COTIF, inklużi l-istrumenti legali adottati skontha, meta jkun hemm ir-riskju li tali impenji jaffettwaw ir-regoli eżistenti tal-Unjoni jew ibiddu l-kamp ta' applikazzjoni tagħhom.

L-objettiv tad-deċiżjoni proposta huwa li temenda r-Regoli ta' Proċedura tal-Kumitat *ad hoc*, sabiex tallinjah mar-regoli ta' proċedura ta' korpi oħra tal-OTIF.

L-emenda tar-Regoli ta' Proċedura tal-Kumitat *ad hoc* hija kwistjoni orizzontali, peress li hija awżiljarja għall-istrumenti legali u l-oqsma ta' politika li għalihom l-Unjoni hija esklużivament kompetenti. Għalhekk, l-Unjoni għandha kompetenza esklużiva fir-rigward tal-emendi tar-Regoli ta' Proċedura tal-Kumitat *ad hoc*, skont l-Artikolu 3(2) TFUE. L-Unjoni, irrappreżentata mill-Kummissjoni, għandha teżerċita d-drittijiet tal-vot fir-rigward tal-adozzjoni ta' din id-deċiżjoni, skont il-punt 3.3 tal-Anness III tad-Deċiżjoni tal-Kunsill 2013/103/UE.

## **4. BAŻI LEGALI**

### **4.1. Bażi legali proċedurali**

#### *4.1.1. Prinċipji*

L-Artikolu 218(9) tat-Trattat dwar il-Funzjonament tal-Unjoni Ewropea (TFUE) jipprevedi deċiżjonijiet li jstabbilixxu *“l-pożizzjonijiet li għandhom jiġu adottati f'isem l-Unjoni f'sede stabbilita fi ftehim, meta dik is-sede tintalab tadotta atti li jkollhom effetti legali, sakemm dawn ma jkunux atti li jissupplimentaw jew jemendaw il-qafas istituzzjonali tal-ftehim.”*

Il-kunċett ta' *“atti li jkollhom effetti legali”* jinkludi l-atti li jkollhom effetti legali bis-saħħa tar-regoli tad-dritt internazzjonali li jirregolaw il-korp inkwistjoni. Dan jinkludi wkoll strumenti li ma għandhomx effett vinkolanti skont id-dritt internazzjonali, iżda li *“jistgħu jinfluwenzaw b'mod determinanti l-kontenut tal-leġiżlazzjoni adottata mil-leġiżlatur tal-Unjoni”*<sup>3</sup>.

#### *4.1.2. Applikazzjoni għall-każ preżenti*

Il-Kumitat *ad hoc* huwa korp stabbilit bi ftehim, jiġifieri l-COTIF, f'konformità mal-Artikolu 13 §2 tiegħu.

<sup>3</sup> Is-sentenza tal-Qorti tal-Ġustizzja tas-7 ta' Ottubru 2014, il-Ġermanja vs il-Kunsill, C-399/12, ECLI:EU:C:2014:2258, il-punti 61 sa 64.

L-att li l-Kumitat *ad hoc* huwa mitlub jadotta jikkostitwixxi att li jkollu effetti legali. Billi l-Unjoni hija parti kontraenti sħiħa għall-COTIF, l-att previst se jsir vinkolanti għall-Unjoni skont id-dritt internazzjonali, f'konformità mal-Artikolu 16 §10 tal-COTIF, li skontu l-Kumitati tal-OTIF iridu jistabbilixxu r-regoli ta' proċedura tagħhom, u mal-Artikolu 30 tar-Regoli ta' Proċedura tal-Kumitat *ad hoc*, li skontu dawn ir-Regoli jistgħu jiġu emendati, kompletament jew parzjalment, b'deċiżjoni ta' dan il-korp.

L-att previst la jissupplimenta u lanqas jemenda l-qafas istituzzjonali tal-Ftehim.

Għalhekk, il-bażi legali proċedurali għad-deċiżjoni proposta hija l-Artikolu 218(9) tat-TFUE.

## **4.2. Bażi legali sostantiva**

### *4.2.1. Principji*

Il-bażi legali sostantiva għal deċiżjoni skont l-Artikolu 218(9) tat-TFUE tiddependi primarjament mill-objettiv u mill-kontenut tal-att previst li fir-rigward tiegħu tittiehed pożizzjoni f'isem l-Unjoni. Jekk l-att previst ikollu żewġ għanijiet jew żewġ komponenti, u jekk wieħed minn dawk l-għanijiet jew komponenti jkun jista' jiġi identifikat bħala dak ewlieni, filwaqt li l-ieħor ikun sempliċiment inċidentali, id-deċiżjoni skont l-Artikolu 218(9) TFUE trid tissejjes fuq bażi legali sostantiva unika, jiġifieri dik meħtieġa mill-għan jew mill-komponent ewlieni jew predominanti.

### *4.2.2. Applikazzjoni għall-każ prezenti*

L-objettiv ewlieni u l-kontenut tal-att previst huma relatati mat-trasport internazzjonali bil-ferrovija.

Għalhekk, il-bażi legali sostantiva għad-deċiżjoni proposta hija l-Artikolu 91 tat-TFUE.

## **4.3. Konkluzjoni**

Il-bażi legali tad-deċiżjoni proposta għandha tkun l-Artikolu 91 tat-TFUE, flimkien mal-Artikolu 218(9) tat-TFUE.

## DEĊIŻJONI TAL-KUNSILL

**dwar il-pożizzjoni li għandha tittiehed f'isem l-Unjoni fid-disa' sessjoni tal-Kumitat *ad hoc* dwar l-Affarijiet Legali u l-Kooperazzjoni Internazzjonali tal-Organizzazzjoni Intergovernattiva għat-Trasport Internazzjonali bil-Ferrovija (OTIF) fir-rigward tal-emenda tar-Regoli ta' Proċedura tiegħu**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 91 tat-TFUE flimkien mal-Artikolu 218(9) tiegħu,

Wara li kkunsidra l-proposta tal-Kummissjoni Ewropea,

Billi:

- (1) Il-Ftehim bejn l-Unjoni Ewropea u l-Organizzazzjoni Intergovernattiva għat-Trasport Internazzjonali bil-Ferrovija ("OTIF") dwar l-Adeżjoni tal-Unjoni Ewropea mal-Konvenzjoni li tirrigwarda t-Trasport Internazzjonali bil-Ferrovija (COTIF) tad-9 ta' Mejju 1980, kif emendata bil-Protokoll ta' Vilnius tat-3 ta' Ġunju 1999<sup>1</sup> ("Ftehim ta' Adeżjoni bejn l-UE u l-COTIF") ġie konkluż fis-16 ta' Ġunju 2011 permezz tad-Deċiżjoni tal-Kunsill 2013/103/UE<sup>2</sup>.
- (2) Skont l-Artikolu 13 §2 tal-COTIF, ġie stabbilit il-Kumitat *ad hoc* dwar l-Affarijiet Legali u l-Kooperazzjoni Internazzjonali ("il-Kumitat *ad hoc*") tal-OTIF.
- (3) Skont l-Artikolu 16 §10 tal-COTIF u l-Artikolu 30 tar-Regoli ta' Proċedura tal-Kumitat *ad hoc*, il-Kumitat *ad hoc* huwa kompetenti biex jemenda r-Regoli ta' Proċedura tiegħu.
- (4) Il-Kumitat *ad hoc*, matul id-disa' sessjoni tiegħu ta' bejn it-23 u l-24 ta' Ġunju 2026, huwa skedat li jadotta deċiżjoni biex jemenda r-Regoli ta' Proċedura tiegħu.
- (5) Id-deċiżjoni tal-Kumitat *ad hoc* li jemenda r-Regoli ta' Proċedura tiegħu, jekk tiġi adottata, se tipproduċi effetti legali għall-Unjoni.
- (6) L-objettiv ta' din id-deċiżjoni huwa li temenda r-Regoli ta' Proċedura tal-Kumitat *ad hoc*, sabiex tallinjahom mar-regoli ta' proċedura ta' organi oħra tal-OTIF.
- (7) L-emendi previsti tar-Regoli ta' Proċedura tal-Kumitat *ad hoc* huma bbażati fuq ir-rakkomandazzjonijiet tat-tmien sessjoni tal-Kumitat *ad hoc* tal-OTIF biex jiġu żgurati allinjament u konsistenza ulterjuri bejn il-prattiki ta' dan il-korp u ta' organi oħra tal-OTIF. Għalhekk, jenħtieġ li jiġu appoġġati l-emendi tar-Regoli ta' Proċedura.
- (8) Għalhekk jixraq li tiġi stabbilita l-pożizzjoni li għandha tittiehed f'isem l-Unjoni fi ħdan il-Kumitat *ad hoc* fir-rigward tal-emendar tar-Regoli ta' Proċedura tiegħu,

<sup>1</sup> ĠU L 51, 23.2.2013, p. 8.

<sup>2</sup> Id-Deċiżjoni tal-Kunsill 2013/103/UE tas-16 ta' Ġunju 2011 dwar l-iffirmar u l-konklużjoni tal-Ftehim bejn l-Unjoni Ewropea u l-Organizzazzjoni Intergovernattiva għat-Trasport Internazzjonali bil-Ferrovija dwar l-Adeżjoni tal-Unjoni Ewropea mal-Konvenzjoni li tirrigwarda t-Trasport Internazzjonali bil-Ferrovija (COTIF) tad-9 ta' Mejju 1980, kif emendata bil-Protokoll ta' Vilnius tat-3 ta' Ġunju 1999 (ĠU L 51, 23.2.2013, p. 1, ELI: [http://data.europa.eu/eli/dec/2013/103\(1\)/oj](http://data.europa.eu/eli/dec/2013/103(1)/oj)).

ADOTTA DIN ID-DEĊIŻJONI:

*Artikolu 1*

Il-pożizzjoni li għandha tittieħed f'isem l-Unjoni fid-disa' sessjoni tal-Kumitat *ad hoc* dwar l-Affarijiet Legali u l-Kooperazzjoni Internazzjonali tal-Konvenzjoni li ttrigwarda t-Trasport Internazzjonali bil-Ferrovija tad-9 ta' Mejju 1980, dwar l-emendi tar-Regoli ta' Proċedura tiegħu, għandha tkun li tivvota favur l-emendi proposti tar-Regoli ta' Proċedura, kif jinsabu fid-dokument INST-24046-JUR9/8.

*Artikolu 2*

Ir-rappreżentanti tal-Unjoni fil-laqgħa tal-Kumitat *ad hoc* dwar l-Affarijiet Legali u l-Kooperazzjoni Internazzjonali jistgħu jaqblu dwar bidliet tekniċi minuri fil-pożizzjoni stabbilita fl-Artikolu 1 mingħajr deċiżjoni ulterjuri tal-Kunsill.

*Artikolu 3*

Din id-Deciżjoni għandha tidhol fis-seħh fid-data tal-adozzjoni tagħha.  
Magħmul fi Brussell,

*Għall-Kunsill  
Il-President*